

# IS-SINIFIKAT TAL-MEWT U TAR-RITWAL FUNEBRI F'MALTA TAS-SEKLU TMINTAX

Catherine Tabone

## Introduzzjoni

L-ahhar snin tas-seklu għoxrin raw żviluppi kbar fl-istudju ta' l-istorja. B'mod speċjali, ċerti oqsma li qabel ftit li xejn kienu jinteressaw lill-istudjużi, bħal ngħidu ahna t-tfulija, il-ġisem u l-perċezzjoni tal-mewt f'kuntesti partikolari bdew jikbru fil-popolarità. Dawn l-żviluppi innovattivi raw il-bidu tagħhom fi Franza, permezz ta' esponenti ta' skola ta' ħsieb magħrufa bħala *Annales*.<sup>1</sup> Jista' jingħad li bħala segwaċi ta' dan il-moviment, Philippe Aries kien l-ewwel studjuż li ta xejra professjonali lill-analiżi tal-modi li bihom diversi soċjetajiet fi żminijiet differenti kienu jaċċettaw u jsibu mezz li bih setgħu jifhmu u jibnu hajjithom madwar l-ċertezza tal-mewt.<sup>2</sup>

Għalkemm ma' l-ewwel daqqa t'għajn dan l-istudju jidher aktar bħala qasam ta' l-antropoloġi, il-fatt u l-bżonn ta' interdixiplinarità jridu jiġu apprezzati. Huwa għalhekk li f'dan ix-xogħol u f'dak ta' studjużi oħra li huma ikkonċernati bl-

istess suġġett tinħass l-urġenza li dak kollu li jista' jkun pożittiv fil-metodi wżati f'dixxiplini oħra jiġi addottat biex b'hekk jinholoġ riżultat kemm jista' jkun komplut.

## Il-Kuntest Ewropew

Is-soċjeta` Ewropeja tas-seklu tmintax kienet waħda Barokka u għalhekk, wirjiet soċjali elaborati ta' arti u ċerimonjal kienu jseħħu ta' spiss. B'referenza speċifika għaċ-ċerimonji funebri, Michel Vovelle jgħid li dawn kienu mimlijin teatriċita`, pompożita` u eżuberanza.<sup>3</sup> Dawk li setgħu iħallsu kienu jagħmlu minn kollox biex, f'dan l-istil efemeru iżda intrikat, jaċċertaw ruħhom li l-poter u l-ġid tagħhom ikun evidenti kemm f'hajjithom kif ukoll f'mewthom.

Għaldaqstant, b'kuntrast qawwi mal-kotba famużi li kienu jiġu ippublikati fi Franza madwar dan iż-żmien, bħal *Preparation a la Mort* u *Prieres pour Bien Mourir* bil-għan li kull individwu jkun jista' jmut mewta tajba billi jipprepara għaliha b'mod xieraq,<sup>4</sup> dak li fil-verità kien isehh kien ikun bosta drabi bil-wisq differenti. Għalkemm essenzjalment, dawn il-kotba kienu jfissru li wiehed

għandu jersaq lejn il-mewt bil-ħsieb li jħalli kull forma ta' ġid u lussu materjali biex jingħaqad ma' Alla fl-umilta` u l-faqar, dawk viċin tal-moribond kienu jaraw li ċ-ċerimonja funebri tkun waħda ostensiva u ta' impatt. Dan kien isir bil-għan li tiġi affettwata l-memorja ta' dawk li kienu jattendu biex hekk il-persuna mejta, kif ukoll il-pożizzjoni soċjali li kienet tħaddan jibqgħu mfakkra bl-aħjar mod u b'riflessjoni addattata.

## L-Ordni

Huwa għalhekk li minkejja x-xewqa ta' kommemorazzjoni sempliċi, li tinstab fit-testamenti tal-Gran Mastri minn Perellos sa Hompesch, ir-ritwal u ċ-ċelebrazzjoni funebri kienu jkunu eventi, kumplessi u mimlijin simboliżmu. L-aspetti kollha ta' dan ir-ritwal jistgħu jingħabru f'ideoloġija li kienet tagħmel użu mill-immaginazzjoni soċjali biex tibni akkulturazzjoni tal-mewt, biex tassimilaha permezz ta' wirja glorjuża li tgħatti l-aspett makabru u biex tassigura li dan iċ-ċerimonjal jaqa' taht livell organizzattiv istituzzjonali.

Il-proċess kien jibda wara li l-Gran Mastru jlesti id-*disproprio*<sup>5</sup> li

<sup>1</sup> Għal diskussjoni tajba fuq l-iżviluppi fil-metodoloġija u l-prattika ta' l-istorja, vide P. Burke, 'Overture: The New History, its Past and its Future', f' *New Perspectives on Historical Writing*, ed. P. Burke (USA 1992), 1-23.

<sup>2</sup> P. Aries, *The Hour of Our Death*, trans. H. Weaver (Oxford 1991) u Aries, *Western Attitudes toward Death*, trans. P. Ranum (Baltimore 1974).

<sup>3</sup> M. Vovelle, *Ideologies and Mentalities*, trans. E. O'Flaherty (Cambridge 1990).

<sup>4</sup> J. McManners, *Death and the Enlightenment: Changing Attitudes to Death among Christians and Unbelievers in Eighteenth-century France* (Oxford 1981), 197.

<sup>5</sup> Għandu jiġi nnutat li r-regoli ta' l-Ordni kienu jipprojbixxu li l-Kavallieri jħallu testment *per se* minħabba l-vot ta' poverta`. Dan kien ifisser li l-ebda Kavallier ma kien jippossjedi propjeta jew flus u għaldaqstant dawn ma kienux jistgħu jitqassmu wara l-mewt. Madankollu, ta' sikwit kien ikun hemm diskrepanzi bein dak

kien jiġi magħmul kull darba li kien ikun hemm ir-riskju ta' mewt minħabba xi marda serja. Hafna mid-*disproprio* kien jikkonċerna t-tqassim tal-legati: xi istituzzjonijiet kienu jiġu mogħtija l-flus, filwaqt li dawk qrib ta' min kien ikun qed jikteb kienu jingħataw propjeta`, annimali, skjavi,<sup>6</sup> jew bħal fil-każ ta' Angelo Vaccari fl-1722, hwejjeg.<sup>7</sup> B'differenza, Vilhena ta' l-helsien lil żewġ skjavi.<sup>8</sup>

Il-moribond kien dejjem ikollu obbligazzjonijiet speċjali, kemm materjali iżda wkoll spiritwali, li dan id-dokument kien iservi biex jifformalizza. Fid-*disproprio* s-salvazzjoni tar-ruħ kienet tokkupa post prominenti, u minbarra bosta referenzi għal donazzjonijiet lil-foqra u thollija ta' flus għal Quddisiet ta' suffraġju (fil-kas eċċezzjonali ta' Perellos 6000)<sup>9</sup>, il-ftuħ tad-dokument kien dejjem isegwi dan il-prijambolu:

Nafdaw ruħna lill-Mulej Alla il-krejatur tagħna filwaqt li umilment nitolbuH li meta Huwa jqis bħala l-mument xieraq li jisseparaha minn mal-ġisem, Huwa jirċeviha fil-glorja tiegħu għall-merti ta' l-iben waħdieni tiegħu u tal-wisq imqaddsa Vergni Marija, ta' San Ġwann il-Battista padrun

li kienu jistipulaw l-ordnijiet u dak li kien iseħħ fil-verita`. Fil-fatt, id-*disproprio* ta' bosta Gran Mastri u Kavallieri juru nuqqas ta' ubbidjenza f'dan ir-rigward. Għal aktar dettalji vide S. Cachia, *The Treasury, Debts and Deaths: A Study of the Treasury of the Order of St John and its relationship with the individual Hospitaller based on Giovanni Caravita's 'Trattato del Comun Tesoro'*, (M.A. University of Malta), chapter 5.

<sup>6</sup> It-tqassim ta' skjavi kienet Prattika komuni hafna fost il-Gran Mastri; Perellos per eżempju, halla skjav kull wiehed lil 27 persuna. AOM, Arch. 925, f.26.

<sup>7</sup> *Ibid.*, f.45r.

<sup>8</sup> *Ibid.*, f.87r.

<sup>9</sup> *Ibid.*, f.25v.

tagħna, ta' Sant' Antrnin, tal-Qaddisin l-oħra li jinsabu fis-sema, avukati tagħna, u tal-kori kollha ta' l-Anġli. Fil-waqt li nagħmluha ċara li biħsiebna mmutu fi hdan il-Knisja Kattolika Rumana, nitolbu minn qiegh qalbna lill-Majesta` Divina tiegħu biex jurina hniena u jaħfrilna dnubietna.<sup>10</sup>

Meta l-Gran Mastru kien ikun tassew qarreb lejn it-tmien, il-purċissjoni tal-Vjatzku<sup>11</sup> magħmulha minn membri ta' l-Ordni u tal-Kleru kienet titlaq mill-Kon Katidral ta' San Ġwann. Il-qniepen kienu jindaqqu b'tokki ta' sebgha,<sup>12</sup> filwaqt li bosta Salmi u talb iehor bħal *Miserere* kienu jitkantaw. Hekk kif il-Gran Mastru kien jirċievi l-Vjatzku, il-purċissjoni kienet tmur lura fil-Kon Katidral u dawk preżenti kienu jingħataw indulgenzi speċjali. Fil-knejjes l-oħra, kemm tal-Belt kif ukoll fl-irhula, kienu jiġu organizzati velji ta' talb *pro principe inferno*.<sup>13</sup> Il-Vjatzku kien ġeneralment ikun segwit iktar tard matul l-agonija bil-Grizma tal-Morda hekk kif inhu stipulat.

Mal-mewt tal-Gran Mastru, fost il-mota funebri tal-qniepen, kienu jiġu sparati l-kanuni ta' Sant'Iermu. Il-kadavru - liebes l-ilbies ta' l-Ordni bis-salib abjad bi tmien ponot, f'idejh borża b'xi flus biex jitqassmu lill-foqra kif ukoll *berrettone*<sup>14</sup> - kien jiġi mqieghed fis-Sala l-Kbira tal-Palazz fuq katafalk (wara l-1736 fil-*Cappella Ardente*, xogħol ta' Romano Carapecchia) miksi b'bellus iswed. Hdejh kienet titpoġġa l-armatura.

<sup>10</sup> *Ibid.*, ff.85v-86r.

<sup>11</sup> AOM, Arch. 1952, *Ceremoniale*, f.175.

<sup>12</sup> NLM, Lib. MS. 786, *Morte del Gran Maestro Pinto e Elezione del Gran Maestro Ximenes de Texada*. (mhux paġnat).

<sup>13</sup> *Ibid.* (mhux paġnat).

<sup>14</sup> *Ibid.* (mhux paġnat).

Il-bilanċ bejn l-armatura u l-borża ta' l-elemosina kien jintlaħaq sabiex il-Gran Mastru jidher mhux biss bħala kap ta' ordni militari iżda wkoll bħala protettur tal-fqar, hekk iż-żewġ *raisons d'etre* prinċipali ta' l-Ordni ta' San Ġwann kienu jiġu murija bħala mwettqa. Għaldaqstant, il-Gran Mastru kien jiġi meqjus bħala simbolu soċjali u mudell għall-ġenerazzjonijiet futuri.

Il-Quddiesa funebri nfisha kienet tilhaq il-qofol tagħha fl-aħħar meta il-Prijur kien ibierek il-kadavru wara li l-kongregazzjoni kienet tmur biex tbus id il-Gran Mastru għall-aħħar darba. Bħala sinjal li l-poter suprem fuq l-Ordni ma kienx għadu f'idejn il-mejjet, ix-xettru tiegħu kien jinqasam fi tnejn waqt li kienet tinghad il-frazi 'e morto il nostro Gran Maestro' għal tliet darbiet.<sup>15</sup> L-ixpruni tad-deheb tiegħu kienu wkoll jiġu maqsuma u l-borża bil-flus imċarrta.

Hekk kif din iċ-ċerimonja sinifikattiva kienet tasal fi tmienha, il-ġisem tal-Gran Mastru kien jithejja għad-difna fil-kripta ta' taħt l-artal biex wara sena jew aktar tard meta l-monument ikkummissjunat kien jasal, il-fdalijiet jinqalgħu u jitpoġġew f'post xieraq. Madankollu, fdalijiet partikolari, bħal qalb ma kinux jindifnu mal-kumplement tal-ġisem: fil-każ ta' De Rohan din hija midfuna fil-knisja ta' San Pawl.<sup>16</sup>

Dan il-proċess funebri kien itawwal numru ġmielu ta' jiem, sabiex jiġi żgurat li l-Gran Mastru l-ġdid jiehu l-pożizzjoni tiegħu gradwalment kif ukoll biex in-nies u l-membri ta' l-Ordni jilħqu jadattaw ruħhom għall-bidla. Edward Muir isostni li r-ritwali funebri ta' nies prominenti kienu jillimitaw il-hasda miġjuba permezz ta' din il-bidla billi jiddistingwu n-natura immortali tas-setgħa u jikkuntrastawha mal-mortalita` individwali.<sup>17</sup>

<sup>15</sup> *Ibid.* (mhux paġnat).

<sup>16</sup> AOM, Arch. 167, *Liber Conciliorum*, 1797, f.53.

<sup>17</sup> E. Muir, *Ritual in Early Modern Europe* (Cambridge 1997), 44.

F'dan ir-ritwal tispikka wkoll l-ideja ta' liminalita` hekk kif imfissra mill-antropologu Arnold Van Gennep,<sup>18</sup> li tidher sewwa fil-perjodu ta' bejn il-mewt u d-difna, fejn il-Gran Mastru jkun jinsab bejn zewġ stati ta' eżistenza differenti - fuq naħa minnhom l'appartenenza tiegħu għal-poter terren u fuq naħa oħra l-ħajja eterna u d-diżassoċjazzjoni ma dak kollu li hu temporali u efemeru.

## Il-Kleru u s-Sorijiet

Bħall-Ordni, l-Knisja Maltija tas-seklu 18 kienet temmen fil-bżonn li turi b'mod effikaċi l-post prominenti li kienet tokkupa fis-soċjeta`. Għaldaqstant, il-mewt ta' prelati mlaħħqin fil-ġerarkija kienet tiġi utilizzata mhux biss bħala okkażjoni ta' kommemorazzjoni, iżda wkoll bħala rinforz fir-rwol tal-Knisja - istituzzjoni li l-poter tagħha huwa iktar kumpless minn wieħed sempliċement ta' din id-dinja iżda li jwassal ukoll biex jinterċedi għal dawk li qeghdin fl-oħra.

Il-funeral ta' l-Illustrissimu Monsinjur<sup>19</sup> Fra Domenico Xeberras fl-1744, huwa każ tipiku li qarreb ukoll lejn il-grandjożita` murija fiċ-ċerimonjal funebri tal-Gran Mastri. Il-mewt tiegħu kienet okkażjoni ta' luttu nazzjonali, b'purċissjonijiet organizzati ad unur dan il-'kunsillier famuż u għaref<sup>20</sup> tal-Gran Mastri Perellos u Zondadari, kif ukoll ta' l-Inkwizitur Dusina. Bħal ma kienet l-użanza, ġew imwahnha ma' bosta ħitan diversi

iskrizzjonijiet li kienu jfahħru lill-mejjet. Dawn ma ġewx impoġġija biss fuq barra iżda wkoll ġod-dar tal-Monsinjur stess, ġewwa s-sala prinċipali fejn kien *praesente cadavere*. L-istess proċedura kienet ġiet addottata fil-mewt ta' l-Isqof Alpheran de Bussan tlettax-il sena wara.

Madankollu, dawn iċ-ċerimonji pompużi li kienu jhalltu r-rispett lejn il-mejjet ma doża qawwija ta' spettaklu teatru b'xejn lil-popolin kienu jikkontrastaw bil-bosta ma dawk deskritti fl-*Ecclesiae Melitensis Praefectus Caeremoniarum* jew kif inhu iktar magħruf, id-*Diario degli Accompagnamenti Funebr*<sup>21</sup> li jitratta l-mewt u l-funeral ta' bosta qassisin li f'ħajjithom kellhom xi assoċjazzjoni mal-Katidral ta' l-Imdina.

Kien komuni li l-funerali ta' dawn in-nies isehħu bl-akkumpanjament tal-Kapitlu, mid-dar tal-mejjet jew is-*Sagra Infermeria* sal-Katidral stess u iktar tard saċ-ċimiterju li ħafna drabi kien ikun ir-Rabat - x'aktarx dak tal-*Beata Vergine Maria delli Doni*, ta' *San Paolo Fuor le Mura* jew tal-Knisja ta' San Duminku. Madankollu, il-purċissjoni kienet tkun waħda sempliċi bi ftit xemgħat u torċi merfugħa mill-akkumpanjaturi u s-solitu daqq tal-qniepen f'mota solenni u funebri.

Ġeneralment, il-familja tal-mejjet kienet tħallas għall-ispejjeż tal-Quddies, madankollu, fil-każijiet ta' Dun Archangelo Farrugia, li ma kellux qraba,<sup>22</sup> u ta' Dun Giovanni Battista Mifsud, li qatta' 45 sena jkanta fil-kor tal-Katidral bħala baxx,<sup>23</sup> il-*Congregazione Capitolare* iddeċidiet li dawn il-flus jithallsu mill-Kapitlu u li l-kadavru jiġi midfun fil-Katidral stess<sup>24</sup> - Prattika xejn komuni fir-ranki l-baxxi tal-Kleru.

B'kuntrast mal-funeral ta' qassis, dak ta' soru kien ikun okkażjoni ta' natura aktar privata, speċjalment fil-każijiet fejn is-sorijiet kienu jkunu tal-Klawura. *Diario E tal-Melitensis Praefectus Caeremoniarum* jistipula arrangament bejn il-Kapitlu tal-Katidral u s-sorijiet tal-Monasteru Benedittin fl-Imdina li kien jgħid li fil-mewt ta' waħda minnhom, il-Kapitlu kien ikollu jagħmel l-*esequie*, jew aħjar quddiesa kantata matul il-jum jew talb għal ruhha filgħaxija. Minn naħa tagħhom, is-sorijiet kellhom jjsimgħu quddiesa li tinkludi l-*Libera* kull meta jmut Kanonku tal-Katidral.<sup>25</sup>

Fl-1773, waqt l-agonija ta' Suor Fortunata Gauci ntbagħat raġel Haż-Zebbuġ, ir-raħal minn fejn presumibilmint kienet is-Soru, biex idoqq il-qniepen tal-Knisja u hekk jinforma n-nies biex jitolbu għall-mewta tajba tagħha.<sup>26</sup> Meta Suor Ursola d'Amico mietet f'Awissu ta' l-1707, il-Kapitlu mexa f'purċissjoni għall-kunvent biex jippartecipa fil-funeral tagħha. Wara l-quddiesa, tbierek il-kadavru - li kien impoġġi fuq katafalk miksi b'biċċa tal-bellus mikrija ta' kulur aħmar bi ġmiemen suwed fit-truf imsejja *baletta* - u tkantat id-*De Profundis*.<sup>27</sup> Quddisiet għal-ruh dawn is-sorijiet kienu baqgħu jittqaddsu sa sena wara. M'huwiex imniżżel fejn kien il-post tad-dfin tal-kunvent, iżda l-kannierja mibnija fl-1731 hija l-aktar post probabbli.

Għal dawk li jservu l-Alla permezz tat-talb, il-mewt kienet mezz biex titqiegħed enfasi fuq l-opri tajba u l-preġji tal-qassis jew soru mejta - aspekt essenzjali biex tiġi stabbilita n-natura morali u l-baži għall-kontinwita` tal-Knisja. Matul il-funerali l-aktar ostensivi, l-poter ta' din l-entita` kien jiġi

<sup>18</sup> Van Gennep jaqsam ritwal funebri jew ta' inizzjazzjoni fi tliet fażijiet: l-ewwel issehħ is-separazzjoni bejn l-individwu u s-soċjeta` permezz tal-mewt, imbgħad sakemm jiġi midfun, is-soċjeta` tqisu bejn stat u iehor ta' eżistenza (il-faži liminali). Fl-aħħar, stat ġdid jiġi milħuq u l-persuna tinqata` kompletament mis-soċjeta. Għal aktar dettalji, vide A. Van Gennep, *The Rites of Passage*, trans. G. Caffee (Chicago 1961).

<sup>19</sup> ACM, B. T. XII Ms Vol. 65, f. 169.

<sup>20</sup> *Ibid.*

<sup>21</sup> ACM, Ms. Vol. 63 D, *Ecclesiae Melitensis Praefectus Caeremoniarum*.

<sup>22</sup> *Ibid.* f.328.

<sup>23</sup> *Ibid.* f.335-336.

<sup>24</sup> *Ibid.* f.336.

<sup>25</sup> ACM, Ms. Vol. 63 E, *Ecclesiae Melitensis Praefectus Caeremoniarum*, f.243.

<sup>26</sup> M. Buhagiar & S. Fiorini, *Mdina, the Cathedral City of Malta: A Reassessment of its History and a Critical Appreciation of its Architecture and Works of Art* (Malta 1996), 220.

<sup>27</sup> ACM, Ms. Vol. 63 E, f.245.

trasformat f'espressjoni ta' impenn u investment fil-valur soċjali li kienet thaddan, filwaqt li ċ-ċerimonjal innifsu kien immirat biex jinholqu ideat tal-persuna mejta u ta' l-istituzzjoni affiljata li kienu strumentali bhala riaffermazzjoni tal-pożizzjoni prominenti tal-Knisja f'Malta.

## Il-Popolin

L-attitudni tal-kumplament tas-soċjeta` lejn il-mewt hija kemmxejn differenti minn dik ta' klassijiet aktar għoljin. Ir-rejazzjoni għall-mewt ta' xi qarib kienet tkun tahlita ta' azzjonijiet superstizzjużi, li s-sinifikat tagħhom intilef maż-żmien, u ta' twemmin profund fil-konsolazzjoni offruta mil-Knisja f'dawn iċ-ċirkostanzi. Dawn l-attitudnijiet jistgħu jiġu definiti fil-wisa' bhala folklor<sup>28</sup> - essenzjalment dik il-parti tal-kultura popolari li tiġi ippreservata, konxjament jew le, fit-twemmin u l-prattiċi, fl-użanzi, fl-istejjer u fl-arti kumulattiva tas-soċjeta`.

Gian Francesco Abela jgħid li t-tradizzjonijiet f'dawn il-każi kienu jinkludu, fost oħrajn, it-tneħhija tal-habbatiet tal-bieb kif ukoll musbieh li kien jithalla jixgħel għal 40 jum. Ghalkemm Abela kiteb madwar l-1647, ta' min jgħid li probabbilment użanzi bhala dawn, li kienu parti sostanzjali mill-imġieba tal-popolin f'dan il-kuntest, kienu għadhom *in voga* fis-seklu 18. Hafna minn dawn it-tradizzjonijiet kienu miġjuba minn Sqallija, hekk kif kienu wkoll użanzi ta' luttu, li kien idum għal sena. F'dan il-perjodu, n-nisa kienu jilbsu jgħattu rashom b'xall, filwaqt li membri ta' l-*elites* kienu jilbsu velijiet ta' harir iswed.<sup>29</sup>

<sup>28</sup> Għal bosta definizzjonijiet tal-kelma 'folklore' vide, *Funk and Wagnall's Standard Dictionary of Folklore, Mythology and Legend*, ed. M. Leach, (Baltimore 1959), 255-264.

<sup>29</sup> G. Cassar Pullicino, 'Notes for a History of Maltese Costume', in *Costume in Malta. An History of*

L-aspett iktar formali u legali johrog għal darb'oħra mit-testamenti li hafna drabi kienu jiġu iffinalizzati fis-*Sacra Infermeria* fejn il-morda kienu jiġu rikoverati. Ghalkemm dawn id-dokumenti ma jvarjaw bil-wisq fl-iskop għal dawk diġa` diskussi, id-differenza bażika tinhass fin-natura tal-propjeta` li kienet tiġi mogħtija lil werrieta. Filwaqt li oġġetti ta' lussu kienu n-norma fil-każ ta' membri ta' l-Ordni, il-popolin kien ihalli biss affarijiet ta' valur limitat, ghalkemm kien hemm ukoll xi eċċezzjonijiet partikolari. Giuseppe Pisano, ta' 87 sena, halla dar lil qariba tiegħu bil-patt u l-kundizzjoni li għal erba' snin shaħ issum ħobż u ilma kull nhar ta' Tnejn u nhar ta' ġimgħa b'suffraġju għal ruħu.<sup>30</sup> Dawk li kienu f'sitwazzjonijiet finanzjarja inqas tajba, bhala Giuseppe Mifsud minn-Naxxar, kienu ġeneralment ihallu xi bhejtem. F'dan il-każ thallew baqra, hanzir, mogħza u ħmar li ġew mogħtija kollha lil ibnu. L-ghodod ta' l-ghalqa kellhom jiġu mqassmin lid-disa' uliedu. Il-mara tiegħu missha gradenza, kaxxa żghira ta' injam aħmar, baqra, ħmara bil-felu, disa' mogħziet u sitt ihniezer, fost affarijiet oħra simili.<sup>31</sup>

Minkejja l-aspett materjali qawwi ta' dawn id-dokumenti, r-ruħ, bhala dejjem, kienet ukoll ta' konċern għat-testatur. Michaelis Bonavia li miet fl-1738 xtaq li tnax-il xebba isumu fil-ġurnata tal-funeral tiegħu u jingħataw żewġ erbajja' bhala filas b'suffraġju għal ruħu.<sup>32</sup> Il-funerali ta' dawn it-tip ta' nies kienu jkunu ġeneralment organizzati mil-Konfraternita` ta' l-Agonizzanti li kienet tiegħu ħsieb li l-membri tagħha jkollhom funeral decenti. Fir-rigward tad-dfin, kien hemm min seta' jippermetti qabar fil-kannierja tal-Knisja taħt l-altar maġġur<sup>33</sup> biex ikun iktar protett mil-qaddisin u

*Fabric, Form and Fashion*, ed. N. De Piro and V., A. Cremona (Malta 1998), 258.

<sup>30</sup> AOM, Arch. 1724, f.575.

<sup>31</sup> *Ibid.* f.541.

<sup>32</sup> J. Micallef, *Hal-Luqa, Niesha u Ġrajjietha* (Malta 1975), 202-4.

<sup>33</sup> Buhaqiar & Fiorini, 202.

iktar qrib tas-sagrificju tal-Quddiesa,<sup>34</sup> filwaqt li oħrajn kien ikollhom jindifnu fiċ-ċimiterju tar-raħal tagħhom jew f'dak tas-*Sacra Infermeria*.

Kien minn dawn iċ-ċimiterji li bosta drabi dawk interessati bil-ftit jew bil-hafna fl-okkult kienu jiksbu uħud mill-ingredjenti neċessarji biex jagħmlu l-pozzjonijiet tagħhom. Il-poter tal-mejtin kien jestendi hafna iktar minn interċessjoni mis-sema. Alexander Bonnici jirrelata każ ta' dan it-tip miġjub quddiem l-Inkizitur Gualtieri ta' Caterina Azzopardi ta' 20 sena miż-Żejtun, li f'Mejju ta' l-1740 kienet xhieda ta' ċerti atti immorali mwettqa minn ċertu wieħed Francesco. Dan kien sar ihobb mara miżżewġa u kien qalilha li biex jeħilsu mir-raġel tagħha kellha tagħtih jixrob tazza ilma b'ghadma ta' bniedem imfarrka fiha.<sup>35</sup> Għaldaqstant, meta jitqabblu l-modi li bihom kienu tiġi eżegwita l-aħħar kommemorazzjoni, jista' jingħad li t-twemmin li l-mewt hija livellatur soċjali ma jreġix kompletament. Il-membri tar-ranki diversi tas-soċjeta` kienu jiġu ttrattati b'mod differenti anka wara mewthom - filwaqt li l-klassijiet għolja kienu jiġu mfakkra b'mod pompuż bil-għan li l-memorja tagħhom ittul matul is-snin, il-mewt ta' xi ħadd mil-popolin kienet fuq l-iskala ġenerali ta' l-affarijiet insinifikanti għas-soċjeta`.

## Konkluzjoni Ġenerali

Permezz tal-perspettivi diversi li minnhom kien analizzat is-sugġett, ġie muri kif is-soċjeta` Maltija tas-seklu 18 integrat il-mewt fil-mentalita` u fil-prattiċi istituzzjonali tagħha.

<sup>34</sup> Aries, *The Hour of Our Death*, 80.

<sup>35</sup> Cited in A. Bonnici, *Storja ta' l-Inkizizzjoni ta' Malta*, II (Malta 1990), 155.

mewt fil-mentalita` u fil-prattiċi istituzzjonali tagħha.


Il-mewt ma kinitx meqjusa bħala l-aħħar orizzont tal-ħajja iżda bħala passagg` għall-eternita` li f'ħafna każi kienet tghin biex jissahħu l-klassijiet soċjali, biex tiġi żgurata l-istabilita` tal-poter u tal-ġerarkija kif ukoll biex tiġi mharsa l-kontinwita` tat-tradizzjonijiet.

© Catherine Tabone 2005


### Nota ta' l-aħħar

Din kienet taħdita li saret f'Seminar organizzat mil-Għaqda Maltija tal-Folklor nhar il-25 ta' Ġunju, 2005, fil-bini tal-Kunsill Lokali tal-Belt Valletta. Imma dan l-istudju huwa biss parti żgħira minn teži estensiva li tanalizza bosta aspetti oħra tas-sugġett, intitolata,


*'Tales from the Grave - Funerary Ritual and Attitudes towards Death in Eighteenth-Century Malta'.*



Il Monument ta' Ball fil Barracca ta' isfel.



Veduta ta' l'Isla u id-daħla ta' Bormla.



Veduta antica tal-Furjana.

Fl-1914 Giovanni Faure` hareġ il-ktieb *Li Storia ta' Malta u Għaudex bil Gzejjer tahhom* (sic). f'erba' volumi. Il-ktieb fih xi llustrazzjonijiet u inċiżjonijiet, xi whud iġibu l-firma ta' Faure` u oħrajn bla ebda firma. Hawn fuq qed inġibu whud minnhom, meħuda mit-3 volum